

క య్య - కాల వ

లక్ష్మమ్మ గొప్ప అదృష్టజాతకురాలు. పాకనాటి కాపుకులంలో పుట్టింది. మళ్ళా అపర మహాలక్ష్మి. పూర్వ జన్మంలో ఇంత పెట్టిపుట్టిందేమో, ఈ జన్మంలో భోగం అనుభవిస్తోంది.

లక్ష్మమ్మ పుట్టింటివారిది చాలా గట్టినంసారం. మొగ పిల్ల కాయలు లేనందువల్ల లక్ష్మమ్మకూ, ఆవిడ అక్కకూ ఒక వూళ్ళోనే మనువులు కుదిర్చి తండ్రి ఇద్దరికీ చెరి ముప్పయి వేల రూపాయల ఆస్తి ఇచ్చి మహా వైభవంతో వివాహం చేసి, వాళ్లను కాపరానికి పంపేడు. కాని కాపరానికి వెళ్లిన మరుసటి సంవత్సరమే లక్ష్మమ్మ భర్త కాలం చేసినందువల్ల అప్పటి నుండి ఇప్పటివరకూ ఆవిడ నిరంకుశమైన వైధవ్యాన్ని అవిచ్ఛిన్నంగా పని పాలిస్తోంది. ఇవొక్కటే ఆవిడకు కొరత పెట్టాడు భగవంతుడు. ఇది మినహా ఆవిడ సంసారానికి ఏమీ కొరతలేదు.

అటు పుట్టింటివారివల్ల దఖలుపడ్డ ముప్పయివేల రూపాయల ఆస్తి, యిటు అతింటివారివల్ల లభ్యపడ్డ ఏబైవేలరూపాయల ఆస్తి కలిసి, భర్త చనిపోయేటప్పటికి ఓ 80, 90 వేల రూపాయల ఆస్తికి లక్ష్మమ్మ హక్కు దారయింది. చనిపోయేముందు మంచంమీద ఇంకా తెలివండగానే భర్త సినలైన వీలునామా వ్రాసి ఏబై ఎకరాల మాగాణి, డెబ్బై ఎకరాల మెట్టా, మామిడితోటా నాలుగెకరాలపాటి మట్టివొడ్డి, పశువులబీళ్ళూ, పది అంకణాల మిడ్డి, ఇన్ని పాడిపశువులూ, నాలుగువందల సన్నజీవాలూ ఒకపేమిటి, ఒకరి దగ్గరకు పోనక్కరలేకుండా అమర్చి పెట్టినట్టు ఇనప్పెట్టి బీగాలతో సహా చేతిలోపెట్టి, “నేను లేనన్న కొరతతప్ప యిక నీ కేమీ లోపం లేదు. ఇంట్లో తల అట్లా వీధిలో పెట్టుకోకుండా ఈ యావదాస్తి నువ్వు అనుభవించు కొని జీవించు” అని అంత్యకాలాన ఆశీర్వాదిస్తూ ఆవిడ భర్త అదృశ్యమైనాడు.

లక్ష్యముది మొదటినుంచీ గట్టిపడికిలి. పొలంలో పండిన ఆరవై పుట్ల ధాన్యం లగాయతు దొడ్లో పశువులు వేసే పేడవరకూ సమస్తమూ ఆమె రొబ్బిరూపంగా మార్చి వృద్ధి చేసిన సంసారం అది. రాగులు, సజ్జలు, జొన్నలు, మిరపకాయలు, చింతపండు, మామిడికాయలు, తెంకాయలు, తెంకాయపీచు, తాటికాయలు, తాటాకు, తాటిబుర్రం, పాలు, పెరుగు, వెన్న, నెయ్యి-ఒకపేమిటి, పాటిమట్టి, ఎరువుమట్టి, దూడా దుడుకూ సమస్తమూ రొబ్బగా మార్చి చేతపట్టుకొనే అలవాటు లక్ష్యముకు. అందువల్ల భూములు, దొడ్లు, బంగారవగలు, వెండిసామానులు వగైరాలి అడుమానంమీద ఇచ్చిన అప్పు పత్రాలమీదా, ప్రోనోట్లమీదా సాలీనా వచ్చే నాలుగువేల రూపాయల నికరం వడ్డీకితోడు, ఈవిధంగా కూడా ఎట్లా లేదన్నా సంవత్సరానికి ఇంకా , 6 వేల రూపాయల మట్టి ఆదాయం చేరుస్తూ ఆమె ఈ ముప్పై ఏళ్ళుగా తన ఆస్తిని రెండులక్షలకు పైగా పెంచింది.

లక్ష్యము తోడప్పుట్టినపడుచు కావరం అంత నాదాదుస్థితికాదుకాని లక్ష్యముస్థితితో పోల్చుకుంటే వాళ్ళస్థితి ధూపానికి ఆగదు. అయినపటికి అవిడ అక్కకి ఒక కొడుకూ, ఒక కూతురూ కలిగి యింత సిరీసంపదతోనే కాలక్షేపం చేస్తున్నారు వాళ్ళు. లక్ష్యము అక్కకొడుకు రామిరెడ్డికి ఇప్పుడు ముప్పయిసంవత్సరాల వయస్సు వచ్చి పెళ్ళి చేసుకుని తన ఇల్లు తాను చక్కపెట్టుకొంటున్నాడు. లక్ష్యముకు 'నా' అన్నవాళ్ళు ఎవరూ లేనందున, తన సేవ్యం మంచి సెబ్బరలు విచారించడానికి, ఇంట్లో తన కింత లెక్కా దొకా - వ్రాయడానికి, రామిరెడ్డి కాస్త చేతి కందివచ్చినప్పటినుంచీ లక్ష్యము ఆతగాడినే రప్పించుకొని తన పనులు నెరవేర్చుకొంటూ వుంది. మొగదిక్కులేని సంసారం అయినందువల్లా, ఈ తనువులు శాశ్వతం గానందువల్లా, తలలో నాలుకలా నమ్మకంతో అంటిపెట్టుకొనివుంటే లక్ష్యము ఎప్పటికైనా తన యావదాస్తిని అక్కచెల్లెం డ్రిచ్చరి సంసారాలకి ఒక్కడే మొగపురుగు అయిన తనకు సంక్రమింపజేయకపోతుందా అని రామిరెడ్డి కొండంత ఆశ పెట్టుకొనిఉన్నాడు. అందువల్ల లక్ష్యముకు

చీమకాటంత వాధ కలిగిందంటే తనకు లోకమే మునిగిపోయినట్లుగా భావించుకొని, గుండెలు గవుక్కుంటూ పరుగెత్తి ముందు తన పినతల్లికి సేవచేసి ఆడ మెప్పుపోతుతూ వస్తానాడు రామిరెడ్డి.

లక్ష్మమ్మకు ఇప్పుడు ఏభైయొపడి దాటి అరవై లో పడింది. రామిరెడ్డికి నోరు ఊటలారుతోంది; లొట్టలు వేస్తున్నాడు; సమయంకొరకు కాచుకొని బక ధ్యానం చేస్తూ ఉన్నాడు రామిరెడ్డి.

2

కొండడు మాలవాడు. అనగా పంచముడు. పోనీ, హరిజనుడనే అందాం. గోచీపెట్టుకొనే ఈడులో కొండడు లక్ష్మమ్మకాడనే బర్రెగొడ్లు కాస్తూవచ్చినప్పటికీ వాడికి ఈడువచ్చి పెళ్ళిచేసుకొని, భార్య కాపరావికి వచ్చినతర్వాత, వాడు లక్ష్మమ్మను వదలి యిప్పటికి పదేళ్ళుగా శన రెక్కల మీదనే ఆధారపడి, యింట్లో భార్యనీ, దెచ్చెవీళ్ళ ముసలితొక్కు తల్లి వెంకినీ పోషించుకొంటున్నాడు.

ఏ ఆసామినో ఆశ్రయింతుకొని, ఎవరి కమతంలోనో అంటి పెట్టుకొని, సంవత్సరం జీతంమీద కాలం గడుపుకొంటూవుంటే తీరేపోను కొండడికి. కాన మనూట అరవై నాలుగురోజులూ రాత్రింబగళ్ళు చెమట ఊడ్చి చాకిరీ చేసినప్పటికీ, సంవత్సరానికి ఏ పండుం, పన్నెద్దుం గింజలోకాని, జీతంరాలని నొకరీ ఆవడంవల్ల కడుపుసిండక సంసారాన్ని పోషించుకోలేక వెతలుపడుతున్నాడు కొండడు.

అదీగాక ఈ ఆసాములతో అన్నీ ఇక్కట్లే. జీతగాడు వచ్చి పని చేసినరోజులకు రోజు ఒకటింటికి ముంతెడుగింజల చొప్పున కూలి ఇచ్చి, వాడి తెప్పుడైనా ఏ కడుపునొప్పో, కాలునొప్పో వచ్చి నొకరీకి రాలేక నిలిచిపోయిన రోజులకు రోజు ఒకటింటికి రెండుముంతలచొప్పున వాడిదగ్గర తిరిగి ముజరాలు తీసుకొంటారు. ఇదేమి నాయమో! ఆసాములు

జీతగాళ్ళకూ కూలినాళ్ళకు తమ గింజలు కొలిచే ముంత వేరు
జీతగాళ్ల దగ్గరనుంచి ఆసాములు ముజరా తీసుకొనేటప్పుడు కొలిచే ముంత
వేరూ! మొదటిముంత చిన్నదీ, రెండోముంత పెద్దదీని. ఇట్లాంటి దుర్బరమైన
పరిస్థితుల్లో ఎన్నాళ్ళు బ్రతకగలడు కొండడు?

ఈ కళ్ళాటలు పడలేక- ఆ వూళ్ళో మాలమాదిగలకు పది
కుటుంబాలవాళ్ళకూ సర్కారువారు ఈ సందుకట్ల కొన్ని బీడుచూములు
సాగుబడి చేసుకొనేటందుకు పట్టాలకు ఇస్తున్నారంటే, కొండడుకూడా
తాళిలుదారుగారిదగ్గర ఓ అర్జీ గీకించి దాఖలు చేశాడు. కొండడికిగాని, వాడి
అనిభ క్తకుటుంబంలో మరియెవ్వరికిగాని, అంతకు పూర్వం ఎన్నడూ
సర్కారుభూముల పట్టాకు ఇచ్చివుండకపోవడంచేత ఇతరులతోపాటు
వీడికిగూడా, ఒక ఏబై సెంట్లు (అరఎకరా) భూమి ఎకరా మూడువంతుల
రూపాయల చొప్పున ఖరీదు వేసి, అరెకరమూ నూటయాభై రూపాయలకు
సర్కారువారు కొండడికి పట్టా కిచ్చారు. ఇంతా చేస్తే చచ్చినంత మరమ్మతు
చేస్తేగాని సాగుబడికి లాయఖుకాని భూమి అది; మనిషెత్తున తుంగ
బలిసిపోయి అడవున్నట్టుంది. నీళ్ళకు మిట్టప్రదేశం. అరగజం గడ్డతీరు
తీయిస్తేనేగాని కయ్యలోకి చుక్క ఎక్కదు. నీళ్ళు పారించుకొనేటందుకు
ఆ కయ్యకు ప్రత్యేకం కాలవలేదు. సర్కారువారు విధించిన క్రయం
నూటయాభై రూపాయలూ ఖజానాలో జమకట్టంగనే, సర్కారువారు కొండడి
చేతిలో పట్టాకాగితంమాత్రం పెట్టి, నలుగురితోపాటు, వాడికిగూడా
'యిదిగో ఇదీ నీ భూమి' అని ఆ కయ్యకు హద్దులు చూపించి చక్కా
పోయారు.

సెంట్లకు కనీసం ఒక రూపాయి చొప్పున ఏబై సెంట్లకు
ఏబై రూపాయలు ఖర్చు పెట్టితేనేగాని కయ్య మరమ్మతుకాదు. తుంగా
దుడుసూ కొట్టించడానికే యిద్దుమో, ముత్తుమో కావలసిఉండె; ఏరోజుకారోజు
రెక్కాడితేనేకాని దొక్కాడకపోయె ఇంట్లో కొండడికి! ఈ జన్మలో తన
పేరిట వోయెకరాభూమి ఏర్పడితే తనజన్మ తరించి కష్టాలు గట్టెక్కుతాయనే
అశవద్దాదు. కాని తీరా భూమి ఓఖలు పడిన తర్వాత ఆ కయ్యను సాగుబడి
చేసుకోవాలంటే తన శక్తి కణకువైన పనిలా తోచలేదు కొండడికి. ఇప్పటికి

చేసిన అప్పు తలుచుకొంటేనే వాడికి శరీరం నీరయిపోతోంది. భూమిదగ్గరకు వచ్చి చూచుకొంటే దిక్కుతోచడంలేదు. భూమి సాగుబడి చేసుకోవడమా లేక అంతటితో దాన్ని విరమించుకొని మళ్లీ మామూలుప్రకారం ఏ అయ్య కాడనో జీతానికి కుదరడమా? ఈ రెంటిసందున పడి నలిగిపోతున్నాడు కొండడు. “అయిందేదో ఆయిపోయింది. మన కీ జన్మలో స్వంత కయ్యనీ, స్వంత సేవ్యమనీ, స్వంతెద్దులనీ అనుకొనే ప్రాప్తంలేదు. ఇంతటితో ఈ కయ్యను పోకడ పెడుదా”మనుకొని నిస్పృహచేంది పట్టావచ్చిన మరుసటి నెలలోనే యితరులకు అమ్మకం చూపేడు.

కొండడికి పట్టాకిచ్చిన కయ్య లక్ష్యమ్మ స్వంతపట్టాభూమి నూరెకరాల ఏక ఖండంగల నట్టుకు దక్షిణపు తట్టున అనుకొని ఉన్నది. కయ్యసందునా, లక్ష్యమ్మ భూమిసందునా గనిమి తీస్తే, అలగ్గా కయ్య ఆవిడ ఖండంలో కలిసిపోతుంది. ఆ కయ్యకోసరం ముప్పయ్యేళ్లకు పూర్వం లక్ష్యమ్మభర్త రివిన్యూ అధికార్లకూ, డి.పి.డబ్ల్యూ, అధికార్లకూ లంచాల క్రింద ముప్పై నలభై రూపాయలు ఖర్చుపెట్టికూడా ఆ భూమి పట్టా కి వ్వడం ఆక్షేపణకరమని అప్పట్లో సర్కారువారు తీర్మానించడంవల్ల విఫలమనోరథు డయినాడట! అది లగాయతు భర్త చనిపోయిన తర్వాతకూడా ఆశపడ్డ కయ్య చివరకు లభించకపోవడమే గాక దానికొరకు లంచాలుగా పోసిన నలభై రూపాయలూ నశ్చేట కలిసిపోయేనే అని లక్ష్యమ్మ అప్పటికీ ఇప్పటికీ ఆ విషయం తలుచుకొని కుళ్ళిపోతూవుంటుంది. ఎట్లాగైనా కయ్యలో కయ్యను కలుపుకోవాలని ఆవిడకూడా ఒకటి రెండుసార్లు ప్రయత్నించిందిగాని ఆవిడ ప్రయత్నం కొనసాగలేదు. అందువల్ల ఆ కయ్యను లక్ష్యమ్మకైతే తాను కోరినపుడు పట్టాకు ఇవ్వకుండా ఇప్పుడు ఒక మాలవాడికి పట్టా కిచ్చారనేసరికి లక్ష్యమ్మకు ఆపాదమ స్తకమూ తేళ్ళూ జెర్రెలూ పాకినట్టయిపోయింది. తన కయ్యకింద మాలవాడు ప్రవేశించాడని విన్నప్పటినుంచీ ఆమె అన్నం తినక మంచం పట్టింది. రాత్రింబగళ్ళూ వాణ్ణి దుమ్మెత్తిపోస్తోంది. వాడివంకం నాశనంకావాలని శాపనాకారాలు పాడుతోంది.

కొండడికి చేతిలో దమ్మిడిలేక ఒక్క దున్నపోతు కాని, ఒక్క అరకకొయ్యకాని లేక రెండువందల రూపాయలతో తెచ్చుకొన్న కయ్యను సాగుబడి చేసుకొనే దారీ తెన్నూ కనబడక దిగులుపడి ఉక్కిరిబిక్కిరయి వాడు తన్నుకులాడుకొంటూ ఉంటే, తన భూమిలో కలిసే కయ్యను తాను ఇంత ప్రయత్నించినా తెచ్చుకోలేక ఆఖరుకు తన కళ్ళయెదుట ఒక హీనకాతి మాలవాడు తన్నుకు పోతున్నాడే, ఎట్లాగబ్బా జీవించేవని యింట్లో లక్ష్యమ్య మరణవేదన పడుతోంది.

అట్టి సమయంలో కొండడు ఆ భూమి అమ్మకం చూసాడని వినీ వినటంతోనే లక్ష్యమ్య ప్రాణాలు లేచివచ్చినట్లుగా సంతోషించి రామిరెడ్డిచేత మాలవాడికి కబురు చేసింది, బేరమాడింది తాను ఖర్చుపెట్టిన రూపాయలు తన కిచ్చివేస్తే ఆ క్షణంలో భూమిని వదులుకోంటానని కొండడు జవాబు చెప్పేడు. వాడా మాటలు అనేసరికి లక్ష్యమ్య గుండెలు బాదుకొని—

అమ్మయ్యా! నీ కెంత దురాశ పుట్టిందిరా మాలముండాకొడకా! బ్రతకడానికా నాశనం కావడానికా ఇట్లాంటి దుర్బుద్ధులు నీకు? ఈ కయ్యకు గాను నా మగడు ముప్పై ఏళ్ళనాడు నూటబిళ్లల్లాగ, నలభై రూపాయలు ఆ సర్కారువారి యెదాన్ని కొట్టినాడు. ఈ ముప్పై ఏళ్లుగా నలభై రూపాయలకూ వడ్డీ కట్టుకొంటే నూరు రూపాయలయింది. ఈ నష్టం నీ తాత ఇస్తాడను కొన్నావా? నీ ముత్తాత ఇస్తాడనుకొన్నావా? దురాశలకు పోబోకు, దుఃఖానికి చేటు. ఎట్లాగా ఆ కయ్య నీవు మరమ్మతు చేసుకోలేవు. మరమ్మతుకు గాను నేనింకా ఏభై రూపాయలు ఖర్చు చెయ్యాలినుంది. అప్పటికి నాకు నూటయేభయిరూపాయ లవుతుంది. తెలిసిందా? నీవు ఈ సందునా ఆ సందునా కచ్చేరిచుట్టు తిరిగి డబ్బు ఖర్చుపెట్టావు కాబట్టి అందుకు భత్యఖర్చుల కింద్ర పదిరూపాయ లిస్తారు. ఆ కయ్య నాపేర విక్రయించి పారెయ్యి” అన్నది.

“అమ్మయ్యా! నీ కెంత దురాశ పుట్టిందమ్మా” అని కొండడుకూడా గుండెలు బాదుకొంటూ వెళ్ళిపోయాడు.

తన రెండువంపలు పెట్టి కొన్నకయ్యను పదిరూపాయల కిమ్మని లక్ష్యము చేసిన బేరాన్ని తలుచుకొనేవరకు కొండడికి అదివరకున్న నిరాశా, నిస్పృహ వదిలి ఎట్లాగైనా సాధించి కయ్యను నిలబెట్టుకొని సాగుపడి చేసుకోవాలన్న పౌరుషం పుట్టుకొనివచ్చింది. దేవుడి మీదే భారంవేసి కొండడు ఉళ్ళోకి చక్కావెళ్లాడు: మొదటి మారాజునే మళ్ళా బ్రతిమలాడుకొని, ఇంకోయూరై రూపాయలకు ప్రోనోటు వ్రాశాడు. అపై కంతో భూమి మరమ్మత్తు చేసి ఆ సంవత్సరం శ్రావణమాసం రాగానే వరినాటు వేశాడు. ఇరవై ముప్పై మేళ్లుగా బీడుగా ఉన్న భూమేమో - ఆ సంవత్సరం కాలం సక్రమంగా రావడంచేత నారు గుచ్చి గువ్వంగరే, కర్రలు నలుపుతిరిగి గంటలు కట్టి పైరు నవనవలాడుతూ ఎక్కివచ్చి, అరెకరా కయ్యా ఒక పుట్టెడు గింజలుదాకా చిరక పండింది. కొండడికి కొంత ధైర్యం చిక్కింది. దేవుడికృప చల్లంగుంటే, నాలుగేళ్ళలో అప్పుతీర్చేసి బయటపడతామనుకొని. సాయంకాలం ఇంటికి పోయి, ఉడుకునీళ్ళు పోసుకొని, ఆరబయట నులకకుక్కిమీద పండుకొన్నప్పుడల్లా ఏవేవో వూహలతో మేడలు కడుతూవున్నాడు కొండడు.

కొండడితో బేరం చెడ్డప్పటినుంచీ లక్ష్యముకు దిగులుగానే వుంది. తన కయ్యలో కలిసే కయ్యను చూచి చూచి వదులుకోడానికి ఆవిడ కిష్టంలేదు: పోనీ ఎంతయినా సరే, డబ్బిచ్చి తీసుకొందా మనుకొంటే చేతులారా అన్ని రూపాయలు మాలవాడి వేతిలో పోయడానికి మనసొప్పలేదు. రోజులు గడచినకొద్దీ ఆవిడకు కడుపులో ఈ బాధ జాస్తీ అవుతూవచ్చింది. దానికితోడు ఆయేడు తన నూరెకరాల నట్టువా సగటున ఎకరానికి ఓ పుట్టెడు గింజలు పండి తన ఇంట్లో నూరుపుట్లు వేసుకొనీకూడా తన నట్టువలో కలిసే కయ్య అరెకరమే మాలవాడికి పుట్టెడు గింజలు పండిందని తలుచుకొని ఆవిడ కడుపు దహించుకొనిపోతోంది.

ఒకటి రెండుసార్లు రామిరెడ్డిని పిలిపించి “అబ్బాయి! ఏమి గతిరా, మాలవాడు బంగారంవంటి అరెకరా కయ్యా అధ్వాన్నం చేసి తన పొట్ట పెట్టుకొన్నాడు. నేను ఏబావో ఏగొయ్యో చూసుకోవలసిందేగాని గతిలే దిక. తలకింద కొరివిలా ఈ మాలమాదిగ కొడుకుని నా కియ్యలక్రింద పెట్టుకొని నేను నలుగురిలోనూ తలమెత్తి ఈ గడ్డమీద కాపురం చెయ్యలేను. అన్నిటికీ నువ్వే వున్నావు. ఏం చేస్తావో చెయ్యి” అని సొదపెట్టింది “కానీలే అమ్మా! తొందర పడబోకు. వాణ్ని అక్కడనుండి లేవగొట్టే ఉపాయం ఆలోచిద్దాంలే. కాస్త సిదానించు” అని రామిరెడ్డి ఆమె నూర డించాడు. కాని లక్ష్యమ్మ మనస్సు కుదుట పడలేదు.

జ్యేష్ఠమాసం వచ్చింది. తొలక కించింది. రైతులు నార్లు వేసుకొంటున్నారు. పొలాల్లోకి ఎరువు బూడిద తోలుకొంటున్నారు. తొలకరిభూమి కాస్త మెత్తపడడంవేత కొంతమంది ఆ తడిమీదే అరకలు కట్టి ఒకటి రెండు చాళ్ళు వెలిచుక్కులు చేస్తున్నారు. కొండడుకూడా తన కయ్యలోకి ఎరువు తోలడానికి ఎవరినో ఎరవడిగి ఒక కాడి డున్న పోతులు తెచ్చుకొని బండికట్టాడు. తనూ, తన భార్య ఇద్దరూ చెరొక గంసా తీసుకుని వో ఇరవై గంపలు జల్లిలో పోశారు. ఇక బరువు లాగలేవు డున్న అనుకొని కొండడు బండి యెక్కాడు; కొరడా ఆడించాడు; నగందూరం బండి తోలుకు వచ్చాడు.

కొండడి కయ్యకు తూర్పునా, ఉత్తరాన్నా, పడమరాకూడా లక్ష్యమ్మ పొలం కమ్ముకువుంది. దక్షిణపు తట్టు మాత్రం సరారు అరలు మినహా చెరువుతొట్ట పోరంబోకు భూములున్నవి. తన కయ్యకి పోవడానికి కొండడు లక్ష్యమ్మ భూములగుండా పోయితిరాలి. మరో మార్గం లేదు. పడమరగా ముప్పాతిక మైలు పోతే చెరువులోకి పోయే దొంక వుంది కాని అది చాలా చుట్టు. సుమారు రెండు మూడు వందల ఎకరాల భూమి చుట్టుకొస్తేనేగాని కొండడా దారిగుండా తన కయ్యలోకి రాలేడు. ఎరువుబండి తోలుకొని కొండడు తన కయ్యలోనుంచి పోతున్నాడని లక్ష్యమ్మకు తెలిసింది. వెంటనే యిద్దరు సేవ్యగాళ్ళను పంపి బండిని మళ్ల గొట్టించింది.

కొండడి కేమీ పాలుపోలేదు. బండిని ప్రదక్షిణం చేయించి తీసుకు పోదాడునుకొంటే రెండు నలుగురు తోలేవరకే పొద్దు గుంకుతుంది. ఊరికి, తన కయ్యకి ఓయైలుంది. అసలే దూరంగా ఉన్న తన అరెకరా భాగ్యానికి రెండు మూడు ముళ్లు ప్రదక్షిణం తిరిగి సేవ్యం చేసుకోవాలంటే, అలవయిన పనిగా కనపడలేదు కొండడికి. అందువల్ల బండినక్కడే విప్పుకొని కొండ డింటికి పోయి భార్యను పిలుచుకొని, యిద్దరూ చెరొకగంపా నెత్తిన పెట్టుకొని, ఎట్లాగెతేనేం, రెండోరోజు సాయంత్రానికి అరెకరా కయ్యలోనూ ఓ ఆరుబళ్ల యెరువు మెడనరాలు మెలితిగేటట్టు మోసి మోసి కయ్యలో పోశారు.

లక్ష్మమ్మ కెదలో గాభరా పుట్టుకొస్తోంది. ఏ విధాన్నా మాలవాడు లోబడడంలేదు. ఆ మధ్య ఒకసారి కొండడి అరక దున్నిన పశువులు పగటి వేళ లక్ష్మమ్మ పొలంలోవున్న మంచినీళ్ళ దొరువుకాడికి నీళ్లు తాగనుపోతే, తన దొరువులో నీళ్లు తాగానికి నీల్లేవని అవిడ పశువులను మళ్ళగొట్టి బందెలవొడ్డిలో పెట్టించింది. 'దేవుడా' అంటూ పశువు 1 కి 12 అణాం వంతున నాలుగు పశువులకూ మూడు రూపాయలు కట్టి, కొండడు పశువులను బందెనుండి విడిపించుకొన్నాడు. లక్ష్మమ్మ ఇంకా నీమేమో చేస్తూనే ఉంది. ఎన్ని చేసినా మరుసటి సంవత్సరంకూడా కొండడు మొండికెత్తి నలుగురితో పాటు తానుకూడా సకాలంలోనే తన కయ్యను సాగుబడిచేసుకొని మొలిగొలుకులు నారు గుచ్చాడు. ఆయేడుకూడా కాలం సరిగ్గానే రావటంవల్ల సకాలంలో మూడు నాలుగు వర్షాలు కురిసి పైరు ఆరంభంలో బాగానే ఎక్కి వచ్చినా, వెన్నుతీసి పొట్టకుడికి వచ్చేవరకు వర్షం విగించి కాలం వెట్టవేసి నీళ్లకు ఎద్దడయింది. ఎంత యెద్దడయినా లక్ష్మమ్మబోటి మారాజులు మాత్రం కాలవల్లో వచ్చే నాలుగు చుక్కలూ తమ మొలాలకే పెట్టుకొని, తమ పైరు మాత్రం ఎండిపోకుండా కాపాడుకొంటూ వచ్చారు. కొండడి కయ్యకు నీరు పారుదల అయ్యేటందుకు ప్రత్యేకం కాల్యలేదు. మడవ తీస్తే నీళ్లు లక్ష్మమ్మకయ్యలోనుంచి తన కయ్యలోకి రావారి. నిరుడు ఆమె కయ్యమీది మడవ గుండానే పారించుకొన్నాడు కొండడు. ఈ సంవత్సరం మాత్రం లక్ష్మమ్మ మామూలు మడవను పూడ్చివేసి, తన కయ్యలో నీళ్లు మాలవాడి

కయ్యలోకి చుక్క రాకుండా, గనిమె గజం ఎత్తున మట్టి పోసి గట్టిపరచి, తన కయ్యలో అదనంగా నిలిచే పులకనీళ్ళకు పడమటితట్టు చెరువులోకి పొయ్యేటట్టు ఇంకో కొత్తమడవ పెట్టించింది. ఆయేడు బీదల పొలాలకు నీరు చాలక పైర్లు ఎండిపోతూ వున్నప్పటికీ అదృష్టంకొద్దీ లక్ష్మమ్మకయ్యలో మోకాలులోతు నీళ్ళు నిలవడమే కాకుండా, ఇంకా పై నీళ్ళన్నీ వచ్చిపడడంచేత అదనపై, కొత్తగా పెట్టించిన మడవగుండా అవన్నీ చెరువుతొట్టులోకి వృధాగా పోతున్నవి. చెరువుతొట్టులోకిపోయిన నీళ్లు తన కయ్యలోకి కాలవ తవ్వుకొని మళ్ళించుకొండా మనుకొన్నాడు కొండడు. కాని తన కయ్య చెరువుతొట్టు కంటే మిర్రుగా వుండడంచేత నీళ్ళైక్కక, ఆ ప్రయత్నం చాలించుకోవలసివచ్చింది వాడు.

ఫలితానికి వచ్చిన పైరు. ఆరు నెలలుగా చెమటవోడ్చి కష్టంచేసి పెంచుకొన్న పైరు. ఇంక లెక్కకు రెండుతళ్లు తగిలితే మళ్ళా ఒకబుట్టెడు గింజలు నమ్మకంగా పండే పైరు. కాని తన కయ్యలోకి నీళ్లు వచ్చే మార్గం కనబడలేదు వాడికి లక్ష్మమ్మ కరుణించాలె; తనకు నీళ్లు ప్రాప్తిం చాలె. నీళ్ళులేక కయ్య ఎండిపోతోంది. తడి ఆరి అడుగు వేస్తే దిగబడడం లేదు. క్రమక్రమంగా చెమ్మ ఆరిపోయి కయ్యలోని వరిగంటల సందుల్లో ఛామి బద్దలయి బీటలు తీస్తోంది. గనిమిమీద కూర్చుని తూర్పుముఖంగా తిరిగి మోకాలిమీద తలెట్టుకుని, దొక్క లెగరవేస్తూ, వెక్కి వెక్కి రోదన చేసున్నాడు కొండడు. కాని యెండిపోయి బీటలుతీసిన కయ్యను మెత్తనే చేయడానికి ఆ ప్రవాహం చాలలేదు.

పొద్దు నెత్తిమీదికి వచ్చింది. నీళ్ళులేక పైరు మాడిపోతోన్నట్టుగానే, పొద్దుటినుండి చద్ది దాహమైనా లేక వాడి కడుపుకూడ మాడిపోతుంది. ఇంటికి పోయినాడు; ఇంత అన్నం గతికాడు. భార్యను పిలిచాడు. ఇద్దరూ కలిసి ఒక గూడ సంపాదించారు. నేరుగా కయ్యకాడికి పోయారు. లక్ష్మమ్మ కయ్యల్లోనుండి చెరువులోనికి పోయేనీటికి అడ్డుకట్టవేసి, ఒక సన్నని కాలవ తీసి, గూడతో పొద్దుగూకులూ నీళ్ళు ఎత్తిపోశారు. కాని వెనుకవాయిగావున్న ఆ ప్రదేశం గుండా నీళ్ళు కయ్యలో కెక్కలేదు. అయినప్పటికీ చీకటి పడవరకు నాలుగోవఱతు కయ్య సుమారుగా తడిసింది. రాత్రి యింటికి

పోయి, నీళ్ళు పోసుకుని, కూడు తిని, పది గంటలకు వెన్నెల్లో మళ్ళా కయ్యకాడికి పోయి తెల్లవారుజామున కోడికూత కూ సేవరకూ నడుములు పడిపోయేటట్లు భార్యాభర్త లిద్దరూ ఆ గూడతో నీళ్ళు ఎత్తిపోస్తూనే ఉన్నారు. ఆ తడితో పైరు కొంచెంపాటుకు తిరుక్కున్నప్పటికీ, ముప్పై లంఖణాలు చేసి పథ్యం పుచ్చుకొన్న రోగి ఎక్కివచ్చినట్టయి, అదును తప్పిన తడి అయినందున పుట్టెడు గింజలు కాపంసిన కయ్య అర్ధపంట పండి, ఒక పండుం గింజలు రాలింది. తనకెంత ప్రాప్తమో అంతే ననుకొన్నాడు కొండడు.

పుష్యమాసం వచ్చింది. పైర్లన్నీ పంటలకు వచ్చినై. కూలి వాండ్రంవరూ కోతలకు వంగారు. వారంరోజులలో తన పైరు యావత్తు కోయించి కుప్పలు వేయించింది లక్షమ్మ. కూటికి కొరతబడ్డ యానాదులు, ఎరుకలు, మాలలు, మాదిగలు పైరు కోతయిన పొలాల్లో పన అడుగున మిగిలిన పరిగకర్ర లొక్కొక్కటే ఏరుకొని సాయంకాలానికి ఓ సందెడు కట్ట అయ్యేటట్టుగా కట్టుకొని, ఇళ్ళకు తెచ్చుకొంటున్నారు.

కొండడి తల్లి వెంకి ముసలిది అయినా పూర్వకాలపు మనిషయి నందున డెబ్బయ్యోపడిలో కూడా శరీరం చేవదేరి ఇంకా దారుధ్యంగానే ఉంది కాయకష్టంవేసిన అలవాటు కొద్దీ, అది యిప్పుడుకూడా ఒక్కనిముషం ఇంట్లో ఊరికే కుర్చోలేదు. పొయిలోకి ఇన్ని చీతుకు లేరుకురావడమో, ఇంత పేడ పోగుచేసి పిడకలు చేసుకోవడమో, ఆసాములు కుప్పలు నూర్చి ధాన్యం బండ్రమీద తోలునికొపోయిన తర్వాత కళ్ళంలో తడినేల కంటుకొని పోయిన గింజలను పత్తి పుల్లల చీపురుతోనో, కందిపుల్లల చీపురుతోనో ఒక్కొక్క గింజే కళ్ళంలోని మట్టిగడ్డలతోనూ గీకి గీకి, పొద్దుగూకేవరకు ఏ అర్ధశేరుగింజలో చేటలో వేసుకొని ఇంట్లోకి చేర్చడమో- ఇట్లాగే కష్టపడి సంసారానికి కాస్త సాయపడుతూనే వుంది. ఆ అలవాటుకొద్దీ, ఈ సంవత్సరం కోతలు పూర్తి అయి కుప్పలు పడడంతోనే వెంకి పదిరోజుల పాటు పరికొయ్యకాలంతా తిరిగి తిరిగి ఒక అరమోపు పరిగకయ్యలు పోగు చేసి ఇంట్లో చేర్చింది.

కొండడుకూడా తన కయ్యలో పైరు కోశాడు. వెంటనే ఆపందుం గింజలు పంటా పనమీదనే పిడివాటు కొట్టేవా మనుకున్నాడు. కాని పిడివాటు కొట్టే గింజలు కర్రకంటుకొని సరిగ్గా లాలవేమో, పంట కాస్తా పలాములయి పోతుందని భయపడి, ఒక్క వారంరోజులు వెనులువాటు చూసుకొని నాలుగు బర్రెగొడ్డున్న వాటిని మళ్ళించి తొక్కిద్దామని ఆలోచనచేసి కయ్య లోనే ఒక చిన్న కుప్ప పడవేశాడు కొండడు. లక్ష్యమ్మకూడా కొండడి కయ్యకి ఆనుకొనివున్న నూరెకరాల పంటా కోయించి, అక్కడక్కడ నాలుగు కుప్పలు వేయించింది.

4

కోతలు ముగిసి కుప్పలుపడేవరకు రైతాంగానికి రవంత వెసిలిక చిక్కింది. అట్టే ఆలోచించుకోగా తన కయ్యకి దిగులులేకుండా నీళ్ళుసారే కావ లేకపోవడం కొండడికి చిరాకుగాతోచింది. కాలవ కావలేనంటే ఎట్లాగూ లక్ష్యమ్మ కయ్యలోనుండే తనకు రావలె. విధిలేదు కాబట్టి ముందు లక్ష్యమ్మ వడిగి ఆమెచేత కావనిపించుకొన్నతరువాతనే పైవ్యవహారం చూచుకొనగా మనుకొని ఒకరోజు కొండడు లక్ష్యమ్మ ఇంటికిపోయి “అమ్మా! నువ్వు గొప్పమారాజువి. నామీద పగబట్టితే నే బతకలేను. నీ దయవల్ల చిన్నతనంలో నాకు గంజిపోసి బతికించావు. ఇప్పుడు పెద్దవాణ్ణయిన తర్వాతకూడా నువ్వే అన్నం పెట్టాలసిన గండం వచ్చింది. అయిందేదో అయిపోయింది. కాని అమ్మా! నీకు దణ్ణం పెట్టుకా. నీ కయ్యలోనుంచి నా కయ్యలోకి జానెడువెడల్పు కాలవగనుక ఇస్తినా, నీ పీరా దీపంపెట్టుకొని మొక్కుకుంటా” అని అడిగాడు కొండడు.

“కాలవా! నీకా! ముష్టి అరెకరాకయ్య చేతిలోకి వచ్చి రెండోయేడు డింకా జరుగలేదు. అప్పుడే నీ కయ్యకు కాలవలా పడవలా కావలసివచ్చినై గా! ఔరా! అయిన నూరురూపాయల కయ్యా- మానోటికాడ అన్నం- ఎత్తుకొనిపోయి నీ యెదాన్ని పెట్టుకోవడమేకాకుండా పై గా

కాలవకోసరం బేరానికి వచ్చావయ్యా! ఇస్తా! కాలవ ఇస్తానులే! ఉండు; ఈ పొంగు బోర్లాపడడానికే వచ్చిందిలే నీకు. ఎందుకు పాపం అని అజ్ఞాయించి ఊరుకొనివుండా. ఈసారి నా కయ్య తొక్కి చూడు, రెండు కాళ్ళూ విరగ్గొట్టిస్తా” అంది లక్ష్మమ్మ.

“నాకు ఊరికనే పనిలేదులే అమ్మా! కాలవకుగాను నీ విచ్చే స్థలానికి క్రమమైన క్రయంగట్టి, డబ్బు తీసుకొని మరీ యిద్దవు గానిలే” అన్నాడు కొండడు.

“వీ! నోరు మూసుకొని బయటికి పో! శుభమల్లే మంగళవారప్పుటా ఇంటిముంగిటికి వచ్చి కయ్యమ్ముకో, కాలవమ్ముకో అని వెధవకూతలు కూస్తావు! నోట్లో పొడిపిస్తా చూడు. నా కేం గ్రహచారం పట్టలేదు, నీకు నా మళ్ళూ మాన్యాలూ అమ్ముకోడానికి ఈసారి కాలవసంగతి ఎత్తావంటే మాటదక్కదు. పో” అని లక్ష్మమ్మ కసురుకుంది.

ఇక లాభం లేదనుకొని కొండడు ఆ వెళ్ళడం వెళ్ళడం తిన్నగా ఆ ఊరికొక రెవిన్యూ యినస్పెక్టరు దగ్గరకు వెళ్లాడు. అదివరలో కొండడి కయ్య పట్టాకు తెప్పించినప్పుడు కొంత మేతమేసిన గొడ్డుకాబట్టి రెవిన్యూ యినస్పెక్టరుకు వాణ్ని చూడడంతోనే నోరు ఊటలూరింది. కొండడు చెప్పుకొన్న విన్నపం విన్నాడు. “ఇది మనచేతిలో పని. ఎంత సేపు! ఎల్లండి మర్నాటికి కాలవకు ఉత్తరవు తెచ్చిపెడతా”నని చెప్పి అనుకొన్నదానిలో ముందుగా సగమూ, పనిపూర్తయిన తర్వాత మిగిలిన సగమూ కొండడు తన కిచ్చేటట్టు ఖరారు చేసుకొని, మొదటిసగం అయిదురూపాయలూ ఆ ఊరిలోనే చేతిలోకి రాల్చుకున్నాడు, ‘రేపు జాగ్రత్త’ అనే బ్రతుకు తెరవు తెలుసుకొన్న ఆ రెవిన్యూ ఇనస్పెక్టరు. వెంటనే తహశీలుదారుకూ, డిప్టీకలెక్టరుకూ అర్జీలు వ్రాసి పోస్టులో రిజిస్టరు చేయవలసిందని కొండడితో చెప్పతూ, “ఒరే! కొండా! ఇక్కడ ఇనస్పెక్టరుని ఎలాగో తృప్తిపరచాంగదా, ఇక పరవాలే దనుకొంటావేమో. ఇవి డెల్టాకొంపలు. ప్రతీసనికి డి.పి.డబ్ల్యూ. వారితోనూ, మాతోనూ కూడా

అవసరం ఉంటుంది. తీరా ఫలితానికి రాదొయ్యే సమయంలో ఆ వోవరుసీరు ముండావాడు ఒక్క కలంపోటు పొడివాడంటే ఆ చిక్కులోంచి పెరుక్కోలేక చావాలి. అర్జీలు వంపడంతోనే ఆవోవరుసీరుకాడికి పోయి, దణ్ణంపెట్టి చెప్పుకో. తెలిసిందా? తర్వాత నన్ను నిఘారమాడితే ప్రయోజనంలేదు” అన్నాడు!

“సరేలే అయ్యా! నా కళ్ళాటలు నే పడతారే. నువ్వు మట్టుకు నిండా దయవుంచాలి” అని కొండడు దణ్ణంపెట్టి వెళ్ళి, రెండు అర్జీలకూ రెండు పావులాలూ ఇచ్చి వ్రాయించి, కట్టికలెక్టరు కొకటి, తహశీలుదారుకొకటి పోస్టులోవేసి ఇంటికి వచ్చాడు.

కొండడు వెళ్ళినమర్నాడే రెవిన్యూ ఇనస్పెక్టరు “ఇట్లా ఇట్లా వ్యవహారం జరగబోతుంది, మీ జాగ్రత్తలో మీ రుండవలసింది” అని జవానుద్వారా లక్ష్యముకు కబురుచేశాడు. లక్ష్యము స్వయంగా వచ్చి మాట్లాడానికి వీలేక రామిరెడ్డిని ఇనస్పెక్టరు పంతులుకాడికి పంపుతూ, కూడా పది అరటికాయలూ, పది అరటిఆకులూ ఇచ్చి పంతులి కియ్యమని చెప్పింది. రామిరెడ్డి ఇనస్పెక్టరు పంతులుతో అంతా మాట్లాడి మనస్సుకు తెచ్చుకొని ‘ఇంటికిపోయి మా పిన్నమ్మతో మాట్లాకివస్తా’నని కూర్చున్న మనిషి లేచాడు.

“ఇదిగో! ఊరికినే మంత్రాలకి మామిడికాయలు రాలేకాలం కాదని మీ పిన్నమ్మతో గట్టిగా చెప్పు. మాలవాడు ఏవేవో సిఫార్సులు తీసుకొనిపోయి పై ఆఫీసుల్లో గట్టి ప్రయత్నం చేస్తున్నాడు. పై గా సర్కారుకు హీనజాతులంటే తగని అభిమానం. ఈ తిరుగుళ్లన్నీ మీకు తెలియవు. చేసే ప్రయత్నం ఘట్టిగా చెయ్యాలని ఆమితో నొక్కిచెప్పు. తెలిసిందా” అని పంతు లనేవరకు ‘చి త్తం అట్లాగేలెండి’ అని రామిరెడ్డి ఇంటికి పోయి లక్ష్యమ్మతో అన్ని సంగతులూ చెప్పాడు.

“ముందుగా చెయ్యిజారితే తంటాగాని నోరుజారితే పరవాలేదు. ఇచ్చి పుచ్చుకోవడాలు తర్వాత చూచుకోవచ్చు గాని, అసలు మనకు అనుకూలం అయితే కార్యం అంతా అయినతర్వాత ఇనస్పెక్టరుకు ఇరవై రూపాయ లిస్తామని మాటమాత్రం వడేసి చక్కారా” అని లక్ష్యమ్మ

చెప్పింది. ఆమాటలే తీసుకువచ్చి రామిరెడ్డి ఇనస్పెక్టరు కందింవాడు. ఆయన పెదవి విరిచాడు; లాభం లేదను కొన్నాడు. కొండడు ఇచ్చుకొన్న అక్షీలు రిపోర్టు నిమిత్తం ఇనస్పెక్టరువద్దకు రాగా ఆయన ఎటూ తేల్చుకుండా, ఎవరికీ అనుకూలం లేకుండా, 'కాలవ ఇస్తే ఇవ్వవచ్చు. ఇవ్వకపోయినా కొండడికి వచ్చిన ఇబ్బంది లేదని గోడమీది పిల్లివాటంగా రిపోర్టు వ్రాసి అక్షీలు పైకి పంపివేశాడు. ఇక పదిహేను ఇరవై రోజుల్లో తనకు అనుకూలంగా ఉత్తరువులు వస్తవని కొండడు కొండంత ఆశతో ఎదురు తెన్నులు చూస్తున్నాడు.

5

కుప్ప లింకా ఇప్పుడప్పుడే నూర్చరు. ఉగాదికిగాని కళ్ళాలు చేయడానికి కయ్య లారవు. అందువల్ల కుప్ప లన్నీ పోలాల్లోనే ఉన్నవి.

లక్ష్మమ్మ రాత్రిపూట కుప్పలవద్ద మనుష్యుల్ని కాపలా పెట్టుతూనేవుంది. రోజూ రేపటివేళనో, మాపటివేళనో ఆమె ఒకసారి కుప్పలవాయ బోయి, తన సొమ్ము భద్రంగా ఉన్నదో లేదో అని చూచుకొంటూనే వుంది. తగని అనుమానం మనిషి! ఎవరినీ నమ్మదు. తన మనస్సే తను నమ్మలేదు. పొలంలో సొమ్ము ఇంట్లోకి వచ్చేవరకూ ఆమెకు ఒకటే ఆలాపనగా వుంది.

ఒకరోజు పొద్దు పొడవకముందే ఆమె పొలంచాయ బోయి, కొండడి కయ్యకు సమీపంలోవున్న తన కుప్పలను తనిఖీ చూచుకొంటూవుండగా, అందులో ఒక కుప్పకు నెత్తిన నడిభాగంలో ఒక మోపుపన పెరికి బయటికి తీసినట్లు చిందరవందరగా ఆమె కళ్ళకు కనిపించింది. మరి, ఎవరైనా కావాలని రాత్రిపూట చోరీగా వచ్చి ఆ కుప్పలో ఒక మోపెడుపన తీసి ఎత్తుకొనే పొయ్యారో, లేక అంతకు ముందటిరోజు సాయంత్రం కొట్టిన సుడిగాలికి, కుప్ప కప్పడంలో ససిలేక పై భాగంలో

ఒక సందెడు గడ్డి గాలికి ఎగిరేపోయిందో, లేక ఆమె అనుమానపు కళ్ళకే ఆవిధంగా కనుపించిందో చెప్పలేంకాని మొత్తానికి ఎవరో తనను అన్యాయం చెయ్యాలని, రాత్రిపూట చోరీగా తన కుప్పలో పన పెరుక్కుపోయారని లక్ష్యమ్మకు ఘట్టి నమ్మకం తట్టింది.

ఇక నెందుకు, తన రెండులక్షల రూపాయల సంసారమూ నట్టేట కలిసిపోయినట్లు గుండెలు గుడ్డుకొంటూ, ఆమె నోటికి వచ్చిన తిట్లు తిట్టుకొంటూ, వీధిన బడి గోలపెడుతూ పరుగు పరుగున ఇంటికి వచ్చి రావడంతోనే తొందగగా రామిరెడ్డికి కబురు చేసింది. ఎవో కొంప మునిగిం దనుకొంటూ రామిరెడ్డి, రామిరెడ్డిత్తమ్మ, రామిరెడ్డి చెల్లెలూ ప గెత్తుకొని వచ్చేవరకు, లక్ష్యమ్మ తల విరచోసుకొని, దక్షిణపుతట్టు వసారాలో వట్టినేలను, రోజుతూ, రొప్పుతూ “అయ్యో నా కొడకా! అయ్యో రామిరెడ్డి! కొంప గుండం వేసుకొని పోయిందిరా, నాయనా! నా సంసారానికి నేటి కిన్ని కడగండ్లు వచ్చాయిరా తండ్రీ! ఆయ్యయ్యో! మేరు పర్వతంలాంటి కుప్ప, అస్తులూ, చర్మమూ అంత పొయ్యేటట్లు కష్టం చేసి పండించుకొన్న కుప్ప, నా మొలగొలుకుల కుప్ప, బంగారంలాంటి కుప్ప నట్టేట కలిసిపోయిందిరా బాబూ! నేను గొంతుక్కి వురోసుకొని చావవలసిన రోజు వచ్చిందిరా కొడకా” అని చూడవచ్చిన వాళ్ళకు అర్థం గాకుండా ఒక్కటే రోజుతూ, కంటికి నేలకి ఏకధారగా పెద్దపెట్టున ఏడిచింది.

“ఏందమ్మా ? అసలు సంగతేమిటో చెప్పవమ్మా! ఏం జరిగిం దేమిటి? నిన్న పగటివేళ పొలంవాయ పోయి మాచివచ్చాను. మన కుప్పలన్నీ భద్రంగానే ఉన్నవే! ఇప్పుడేం వచ్చిందీ?” అని రామిరెడ్డి అడిగేవరకు—

“దానికి కాలం వచ్చేటప్పటికి ఎంతలో పోవాలెరా నాయనా! నిన్న రాత్రి తెల్లవార్లు ఎంతమంది జనం మోసినారోగాని సగం కుప్ప ఎగిరి పోయింది రా బాబూ! వీళ్ళు నాశనంగానూ! వీళ్ల కళ్ళు మండిపోనూ! వీళ్ల వంశం నిర్వంశంగానూ!” అని లక్ష్యమ్మ మళ్లీ అందుకొంది.

“అయితే ఎవ రెత్తుకొనిపోయినా రంటావు? అన్నాడు రామిరెడ్డి.

“ఎవరని నన్నడుగుతా వెండుకయ్యా? అయ్యయ్యా! ఈ మాల
మాదిగ కొడుకు నా ఇంటికి శనిగ్రహం పట్టినట్లు పట్టినాడురా బాబూ!
తలకింద కొరివిలా నా కయ్యకింద వాడు ఊరికేనే చేరినా డనుకొన్నావా?
మొన్న నేను వాడికి కాల వివ్వలేదని వాడు నన్నప్పుడే బెదిరించి నా మీద
శాస్త్రీలు తీసి వెళ్లాడురా బాబూ! ఆ మాలమాదిగ కొండడుతప్ప మరొకరి పని
గాదురా ఇదీ” అని లక్ష్మమ్మ మరీ ఏడిచింది.

“అట్లాగయితే నేను విచారిస్తాగాని, నువ్వూరికే రచ్చచేయబోకు!
మాలవా డెక్కడకు పోతాడు? నిముషాల మీద నీ సొత్తంతా నీయింట్లో
చేరుతుంది. ఏడవబోకులే. లేచి పళ్ళుతోముకొని, ఇన్ని చచ్చినీళ్ళు తాగు.
అయ్యయ్యా! అరచి అరచి గొంతుకు రాచుకుపోయి; ఆయాసమూ, శోషా
కూడా వచ్చింది గదమ్మా తల్లి! లే! ఎండపడింది. లే!” అని రామిరెడ్డి
దైర్యం చెప్పాడు.

లక్ష్మమ్మకు విడిపోయిన జుట్టు రామిరెడ్డి తల్లి ముడివేసింది. సందిట
పట్టి లక్ష్మమ్మను రామిరెడ్డి పైకి లేవదీసి చీడీమీద కూర్చోపెట్టాడు. లక్ష్మమ్మ
చెదిరిపోయిన పైట సర్దుకొని, జర్రున చీడి నేలనేసి కొట్టింది. వాంటి నంటు
కొన్న దుమ్మా, ధూళి రామిరెడ్డి తుడిచాడు. రామిరెడ్డి చెల్లెలు పళ్ళు తోము
కోసు నీళ్ళు పిన్నమ్మపక్కన పెట్టింది. కళ్లు తుడుచుకొని లక్ష్మమ్మ
మొగం కడుక్కొంది.

6

రామిరెడ్డి దూరాలోచన గల మనిషి, కానైతే జబ్బురకం మనిషి
కాదు. పినతల్లి చేసిన చేష్టలన్నీ తనలో విమర్శించుకొన్నాడు. అతని కనలు
పినతల్లితత్వం మొదటి నుంచీ తెలవనే తెలుసు. ఇంటికి పోయి పైన గుడ్డ
వేసుకుని చెప్పలు తొడుక్కొని, కర్ర చేత పుచ్చుకొని రామిరెడ్డి తిన్నగా
కరణం రామగుండం బసవయ్యగారి యింటికి వెళ్లాడు.

బసవయ్యగారు నిఖారుసైన నియోగిబిడ్డ. తండ్రి పేరూ, తాతపేరూ మాత్రమే కాకుండా, అసలు ఆర్వేలవారంవరి పేరుప్రతిష్ఠలూ కూడా వీకటాకీని నిలబెట్టుతున్నాడాయన. అనాదిగా వాడి పెద్ద కరణాల కుటుంబం అని పేరు పడింది. ఆయన స్వతహాగా తెలివితేటలు గల ఘటం. గ్రామంలో బసవయ్య గారి బావుటా బాగా ఎగురుతోంది. ఆవూరి మునసబు కమ్మనా యుడు. సంతకం మాత్రం ఎట్లాగో నేర్చుకొన్నాడు. బసవయ్యగారు నుంచోమంటే నుంచోవాలి, కూర్చోమంటే కూర్చోవాలి అతను. అందువల్ల ఆ గ్రామ సివిల్, క్రిమినల్, రెవిన్యూ వగైరా అధికారాలు బసవయ్యగారే చలాయుస్తూ రెండు చేతులా గ్రామంలో నొల్లుకొని తింటున్నాడు. కాని ఎంత సంపాదించినా ఆయన కుటుంబం పెద్దది; కూతుళ్ల పెళ్ళిళ్ళకీ కార్యాలకూ, వాటికీ వీటికీ చాలక, కొంతవరకు లోకులకు ఋణపడ్డాడు. అచ్చం రామిరెడ్డికే ఆయన ఆరువేలు అచ్చవలసుంది. ఆ మొగమాటంకొద్దీ తనకు గ్రామంలో ఎంత పలుకుబడివున్నా, అప్పుడప్పుడు బసవయ్య రామిరెడ్డికి మాత్రం రవంత పక్కలు వంచుతూ వుండవలసి వచ్చింది.

రామిరెడ్డి రావడంతోనే బసవయ్య అతణ్ణి ఆహ్వానించి చావడిలో ఉత్తరపుతట్టు అరుగుమీద చిరిచాపవేసి “ఏం ఇట్లా వచ్చావు, కథ” అని ప్రశ్నించాడు. “మితోనే పనివుండి వచ్చా. నిన్న రాత్రి మా పిన్నమ్మ దక్షిణపు నట్టులోని కుప్పలో ఎవరో దొంగతనంగా వది మోవులు పస కట్టుకొనిపోయారుట. దానికోసరం ఆమె గోలెడుతోంది” అన్నాడు రామిరెడ్డి.

“పది మోపులే ?”

“అ! పదంటే పది కాదనుకో అంతకు తక్కువే కావచ్చు. ఎంత యినప్పటికీ దొంగతనం దొంగతనమే.”

“కాదుమరీ! పాపం! ఆమె సొమ్ముకు కక్కుర్తిపడ్డ గాడిదకొడు కెవడయ్యా?”

“నీతో నిజం చెప్పొద్దూ; ఎత్తుకొని పోతూవుండగా ఎవరూ కళ్ళారా చూడలేదు. మా పిన్నమ్మకేమో మాల కొండడిమీద అనుమానం.”

“అబ్బే! వాడట్లాంటి పనికి పోయేవాడు కాదయ్యా, పాపం! ఎందుకు మనం మాత్రం ఒకరిమీద పాపపుమాటలు అనుకోవాలి?”

“అవును మరి. వాడి సంగతి నాకూ తెలుసు. అయితే ఆమెమాత్రం వాడే చేశాడు ఈపని అని ఘంటా పధంగా చెప్పతోంది. ఆమె మతం మార్చడానికి బ్రహ్మదేవుడి తరంగాడు.”

“అయితే ఇప్పుడేం చేద్దామని నీ ఆలోచన?”

“చేయడాని కేముంది? కొండణ్ణి పిలిచించి ఆమె కుప్పలో పోయిన కట్టలు ఆమె కిప్పించి వెయ్యి.”

“అంతటితో ఆమె తృప్తిపడుతుందా?”

“అదీ సందేహమే. తీరా పదికట్టలు వాడిచేత ఇప్పించినా, చోరీచేసి నందుకు వాడికి జల్మానా విధించి అది కూడా తనకే ఇప్పించవలసిందని ప్రాణాలు తీస్తుంది. ఆమెతో నక్కచావు వచ్చిపడిందయ్యా నాకు. ప్రాణాలు కొరిస్తుంది. పాడుముండ!”

“ఎట్లాగా నీ రొట్టె విరిగి నేతిలో పడిందిలే. అసలామె సంసారాని కెకు పెట్టి వున్నావు. మొత్తానికి నీది ధన జాతకమే.”

“ఏమో! ఆ ముండ అంతరించే దెప్పటికో, మన పాచిక పారే దెప్పటికో! మరి ముందు దీని విషయం పరిష్కారం చేయాలే. ఈపని నీ చేతిలో వుంది.”

“మరీ ఇంత అన్యాయంలోకి దిగుతున్నావేమిటయ్యా, రామిరెడ్డి! ఎత్తుకొని పోతూవుండగా ప్రత్యక్షంగా చూచినట్టు సాక్ష్యమేనా వుంటే ఏదో విధంగా యేడవ్వచ్చు. ఎవడో వీధిన పోయ్యేవాణ్ణి పిలిచి, నువ్వు లక్షమ్మ కుప్పలో చోరీ చేశావని ఎట్లాగ నిరూపించడం? నువ్వే చెప్పు”

“సరేలే! ఈ ధర్మపన్నాఅన్నీ ఏకరువు పెట్టడాని కిప్పుడేమీ సందు లేక. నాకు తెలుసు. అసలు చోరీ జరిగిందో లేదోకూడా నాకూ అపనమ్మకమే. ఇంటికి వచ్చి మా పిన్నమ్మన్ని చూడకపోతివి. పొద్దుటినుంచీ ఆమె చేసే అఘాయిత్యం చూస్తే నువ్వేమనుకొందువో! ఈ విషయంలో మట్టుకు నువ్వు పూర్తిగా నామాట దక్కించాలే. నీకు తప్పదనుకో. నా మెడకు గండక తైర చుట్టుకొంటే, నీకు చుట్టుకొన్నట్టు కాదూ, బసవయ్యగారూ?”

“అయితే భోజనం చేసుకొని, మధ్యాహ్నం, వాణ్ణి పిలిపించి విచారించి ఏదో రకంగా తీర్మానం చేద్దాంలే. పెద్ద షనిషివి. నువ్వే స్వయంగా ఇంత నొక్కి చెప్పుతుంటే ఇక తప్పుతుందా?”

“సరే” అంటూ రామిరెడ్డి లేచి ఇంటికి వెళ్ళాడు. పదకొండు గంటలయ్యేసరికి బసవయ్యపంతులుకూడా స్నానంచేసి, ఆహ్నికం పూర్తిచేసుకొని, భోజనంచేసి, మధ్యాహ్నం మూడుగంటలకు కొండడి కోసం ఇంటికి కబురుచేశాడు. బర్రెగొవ్వొకటి మేకా నీళ్ళూ మేయక, పొద్దుగూకులూ అరుస్తూ పశువులమీదికి ఎగబడుతూవుంటే, దున్నపోతును దాటించడానికి దాన్ని కొండడు పక్కవారికి తోలకు పోయాడని ఇంటికాడ చెప్పేవరకు పోయినమనిషి తిరిగివచ్చి ఆ సంగతులే పంతులుతో చెప్పాడు. తాను చెప్పినపని ఏమి చేశాడో కనుక్కురమ్మని రామిరెడ్డి అప్పుడే కబురుచేశాడు. ఇక ఆలస్యం చేయడానికి వీలుండేటట్టు లేదని రామిరెడ్డిని పిలిపించుకొని, అతన్నీ, ఇద్దరు వెట్టివాళ్ళనూకూడా తీసుకొని బసవయ్యపంతులు ఎకాయెకీని మాలవాడలో కొండడి ఇంటికి పోయినాడు. విచారిస్తే కొండడు లేడని తెలిసింది.

కొండడిది ఒకదూలం చప్పరం. మామూలు చుట్టు గుడిసెకంటే రవంత పెద్దది. లోపల కొండడి తల్లితప్ప ఇతరు లెవ్వరూ లేరు. కొండడి భార్య కూలికిపోయి ఇంటికి రాలే దింకా. దాని చంటిబిడ్డ- పదినెల్లకూన- గుడిసెలో కింది గోతంపట్టామీద పంకుకొని దొర్లుతూవుంది. ఈ పదిరోజులుగా తిరిగి తిరిగి ఏరుకొని తెచ్చుకొన్న పరిగలన్నీ కలిసి ఒకటిరెండ చిన్నకట్టలయ్యేవరకు, కొండడితల్లి ఆ రెంటినీ ఒక గుడిసెలో ఒకతట్టుగా వేసి, ఆ రాత్రి కూటికి గింజలు లేనందున, సందెడుకర్రలు ఆ కట్టల్లోనివి తీసి గుడిసెవాకిట ఎండబెట్టి, ఎండిన కర్రలు కొద్దికొద్దిగా తీసి కింద ఈతాకు చాపమీద వరివెన్నులు కుడికాలికింద వేసుకొని నలుపుతోంది. గింజలన్నీ రాలినతర్వాత గడ్డినిమాత్రం ఒక పక్కగా పెట్టుతోంది.

బసవయ్యపంతులూ, రామిరెడ్డి, సిబ్బంది వచ్చేవరకు వెంకికి గాభరాపుట్టింది. “ఇదేందబ్బా! ఎన్నడూరాని అయ్యవారుకూడా మాలవాండ్రు గుడిసెకాడికి ఎండలోపడి వచ్చాడే” అని దానికి అర్థంకాకుండా వుంది.

“వెంకీ! ఆఖరుకు నీకొడుక్కి ఇల్లాంటి దొంగబుద్ధులు కూడా పట్టుబడ్డాయటే?” అన్నాడు బసవయ్య.

“ఏంది మారాజా! ఏం చేశాడయ్యా నా కొడుకు?”

“ఏం చేశాడా! నిన్నరాత్రి లక్షమ్మ కుప్పలో పన పెరికి చోరీగా తెచ్చి ఇంట్లో వేసుకొన్నాడటగా? ఇవిగో రామిరెడ్డికూడా వచ్చాడు.”

“ఏ లక్షమ్మ సామీ! -రామరామ! మేమట్లాంటి పాపాలకు పొయ్యేవాండ్రము కాదు సామీ! నాకొడుకు ధర్మరాజు సామీ.”

“చీ! నోరుముయ్యి. ఊళ్ళోవాళ్ళసొమ్ము దోపిడీచేసి, ఇంట్లో వేసుకొని కమ్మగా తిందామనుకొన్నావా? నీ సంగతి నే నెరగనూ? అసలు నువ్వే చెప్పి పంపించి ఉంటావు కొండణ్ణి, దోపిడీ చేయమని. జైలుకి పంపిస్తా చూడు.”

“ఏందయ్యా సామీ! ఈ గొడవ ఈరోజు? నాకొడుకు నిన్న పగటేళనంగా బ్రెను తోలుకొనిపోయాడు నాయనా! రాత్రి వాడింటికి రాలేదు. ఆ పాపం మాకు తెలియదు సామీ! ఉంటే తింటాం, లేకుంటే పసు పండుకొంటాంకాని, దొంగకూళ్ళు మాకు పనిలేదయ్యా! నీకు దణ్ణం పెట్టి చెప్పుతా!” అని వెంకీ అనేవరకు వెట్టివాళ్ళ నిర్దానీ పిలిచి “ఒరే, లోపలికిపోయి సోదావేసి చూడండిరా; ఇంట్లో పనకట్టలుంటే బయట వేయండ” అని బసవయ్య చెప్పాడు. వెట్టివాళ్ళిద్దరూ మాలవాళ్ళే. బసవయ్య ఈమాట అనేవరకు, ఇద్దరిలో ఒకడు కాలు ముడుకోసు పోయినట్టుగా పోయి ముఖం తప్పించాడు. రెండోవాడు సందేహిస్తూ సందేహిస్తూ, ముఖం కిందికి వంచుకొని, చేతిలో కర్ర కింద టక్కున కొట్టుతూ, అడుగులో అడుగు వేసుకొంటూ ముందరికి పోతున్నాడు. అది చూచి బసవయ్య పంతులు, “నీకేమైనా సొయ్యమా ఏందిరా? గుడిసెలో సోదావేయమంటే పెళ్ళినడకలు నడుస్తావేందిరా? మెడలు విరగదన్నుతా, తొందరగా వెళ్లు” అని వెట్టివాణ్ణి అవలించాడు.

వెట్టివాడు గుడిసెలో దూరాడు.

“ఇదేంది పంతులూ ఈ అన్యాయం? పిల్లోడూ, పిల్లకూడా ఇంటికాడ లేకుండా చూచి నా గుడిసెకు నిప్పు పెట్టుతుండా వేమయ్యా” అని వెంకి గొల్లుమన్నది.

మాలవాడలోని మాల లంచరూ కూలికి పోయి నందున, ఎవరో అక్కడక్కడ ముసిలీ ముతకా, పిల్లా జెల్లా తప్ప ఇతరు లెవ్వరూ పెద్దతలకాయలు కనపడడం. వెంకి గుడిసెకాడ జరిగే గలవాకు ఆ వున్నవాళ్ళే- పిల్లాపీచూ, పదిమంది పోగయారు. వెట్టివాడితోగూడా వెంకి గుడిసెలోదూరింది. వాడి కాళ్లావేళ్లా చుట్టుకొంది. లోపలికి పోయిన వెట్టివాడు అయిదు నిముషాలవరకూ బయటకురాలేదు. వెంకి గోలపెట్టుతోంది. దాని అవస్థచూచే వరకు వాడికి కళ్ళవెంబడి నీళ్లు గిర్రున తిరిగినవి. సోదా వేయడానికి కళ్ళచూపు ఆనలేదు వాడికి.

“లోపలదూరి ఎంత సేపటికీ బయటికి రా వెందువల్లరా? నీ కేస్తునా ముసిందిందా ఏమిటి? లేక ఈ దొంగసొత్తులో నీ కేదైనా భాగం వుందా? బయటికి రావేమి?” అని బసవయ్యవంతులు బయటనుండి అరుస్తున్నాడు. వెట్టివాడు బయటికి రాలేదు. బసవయ్యకు వొళ్ల భగ్గుమనింది. వెట్టివాడు మొగమాటంవల్లనో, కులాభిమానంవల్లనో సమచూనికి జంకుతున్నాడని, తానిక చెయ్యిచేసుకొంటేనేగాని వీల్లేదనుకొని బసవయ్య దుడుంగున గుడిసెలోకి దూరాడు. వెంకి పాగ ఏరి తెచ్చి పోగుపెట్టిన రెండూ కట్టలూ చూశాడు.

“ఈ కట్ట లెక్కడివే వెంకి?” అని అడిగాడు బసవయ్య.

“వరికొయ్యకాల్లో పరిగ ఏరి తెచ్చుకొన్నవి సామీ! ముసిలిముండని. నడుము పడిపోయ్యేటట్టు ఒక్కొక్క కర్రేయేరి. తెచ్చుకొన్నా; ఇది దొంగసొత్తు కాదు మారాజా! నీకు దణ్ణం పెట్టుతా” అన్నది.

“తప్పుడుమాటలు కూస్తావు” అంటూ ఆయనే రెండుకట్టల్నీ బరబర బయటికి లాక్కొని వచ్చాడు. వెంకి నోరూ నెత్తీ లబలబ కొట్టుకొంటూ బసవయ్యకు అడ్డుతగిలేవరకు, మాలముండ తనను తాకుతుందేమో, పాయశ్చిత్తం చేసుకోవాలనని భయంతో, బసవయ్య తన చేతికర్ర రెండు

చేతులతోనూ ఆ చివరా, ఈ చివరా పట్టుకొని వెంకిమెడ మీద బెట్టి ఒక్కనెట్టు నెట్టాడు. 'చచ్చాను దేవుడా!' అని వెంకి నాలుగుగజాల దూరంలో పడిపోయింది.

బయటికి లాక్కొనివచ్చిన రెండు కట్టలూ బసవయ్య చేతనే తన ఇంటికి మోయింపేవాడు రామిరెడ్డి. కాని బ్రాహ్మణ్ణి కష్టపెట్టగూడ దనుకొని, తన జీతగాళ్ళలో ఒకణ్ణి పిలిపించి రెండు కట్టలూ లక్ష్మమ్మ యింటికి చేర్పించాడు.

కిందపడిన వెంకి కిందనే పొర్లుతూవుండగా, తలపెట్టిన కార్యం జయప్రవంగా కొనసాగినందుకు సంతోషపడుతూ, బసవయ్య శారీపోయిన జుట్టు ముడివేసుకొని, కర్ర చేతబుచ్చుకొని, చేతులు ఊగీసలాడించుకొంటూ, రామిరెడ్డితోకూడా ఇంటికి వెళ్ళాడు. వెళ్ళి బావిదగ్గర ముఖాన్న ఉండిన గంధం ఎట్టెలూ, అక్షతలబొట్టు పొయ్యేటట్టు పదిబిందెలు నెత్తికి తోడి పోసుకొని స్నానంచేసి, చేతికర్రకూడా కడిగేసి, ఇంట్లోకి పోయి పట్టుగుడ్డ కట్టుకొని, విఘాతి ధరించి మైలబద్ద జందెం తీసివేసి కొత్తజందెం వేసుకొని నూట ఎనిమిది సార్లు గాయత్రి జపించాడు: తరువాత లేచి చలనమడతలు కట్టుకొని మంచి తీర్థం తీసుకొని వీధిలోకి పోయాడు. ఇంతలోనే లక్ష్మమ్మ పిలిపింపేవరకు ఆమె యింటికి పోయి వీధి అరుగుమీద కూర్చొని అతనూ, రామిరెడ్డి, లక్ష్మమ్మ ఈ ముచ్చటే ఏమిటో మాట్లాడుకొంటున్నారు. రెండు పరికట్టలూ ఇంటికి చేరినప్పటికీ పోయినసొత్తు పూర్తిగా రాలేదని లక్ష్మమ్మ నణుగుతూనేవుంది, చెవులో పోటులాగ. "బయటకు పోయిన మొగాడు, కొండడు ఇంటికి వచ్చిన తర్వాత కొరవగూడా ఏదో విధంగా భర్తీచేసి పెట్టుతాం లేవమ్మా. నీ సొత్తు గడ్డిపరకంతకూడా ఎక్కడికి పోదు." అని బసవయ్య ధైర్యం చెప్పి లక్ష్మమ్మను ఓవారుస్తున్నాడు. "ఏమో నాయనా! నా స్రాణం హారీ అనేవరకూ ఏ కడగండ్లూ లేకుండా నా తను విట్లా తెల్ల వారిపోతే, నా కంతే చాలు. లోకుల సొమ్ము నాకు ఆవగింజంత కూడా అక్కరలేదు. ధర్మాత్మురాలు లక్ష్మమ్మ అని లోకం మోగిపోతున్న రోజుల్లో, ఈనాటికి మాలముండాకొడుకు నన్ను నలుగురిలోకి ఈడ్చాడు, వీణ్ణి

పోలేతమ్మ బుగ్గిచేసుకుపోనూ' అంటూ సింహద్వారానికి పొదుగిట ఆనుకుని, కంట తడిపెట్టుకొని, పైటకొంగుతో తుడుచుకొంది లక్ష్మమ్మ.

7

కొండడు పడమట బారెడు పొద్దుందనంగా అనురుసురై బరెను తోలుకొని, పొద్దుటినుంచీ కూడులేక ఇంటి కొచ్చేవరకు, ఇల్లంతా బీభత్సంగా వుంది. వెంకి ఇంటిముంగిట దుమ్ములో పొరలాడుతూవుంది. కొండడివార్య ఇంకా ఇంటికిరాలేదు. జరిగిన విషయం అంతా కొండడు తెలుసుకొన్నాడు. వాడిమనస్సు చీకాకయింది. కథ పెరుగుతున్నందుకు వాడు వగవాడు. అదైర్యపడ్డాడు. కాని ఇంతలో సంభాషించుకొని 'వెధవ పరిగకరలు నాలుగు తీసుకొనిపోతే పోయారు. ఇంత మాత్రానికే చెడేది లేదులే' అని వాటివిషయమై దిగులుపడలేదు కాని, తాను దొంగతనం చేసినట్టు నలుగురి లోనూ అపకీర్తి పాల కావలసివచ్చిందే అనిమాత్రం దుఃఖించాడు. దైర్యం తెచ్చుకొన్నాడు మళ్ళా తల్లికి దైర్యంచెప్పి, లేవదీసి ఓదార్చాడు. మరికొంత సేపటికీ భార్య వచ్చింది. ముగ్గురూ కాస్సేపు కళ్ళనీళ్లు పెట్టుకొన్నారు. "ఇక ఊరుకోండి. ఇంతటితో మనం అప్పుష్టవంతులమే" అని కొండడు వాళ్ళని ఊరడించి, లేచి నీళ్లు పోసుకొనామని, కడవవగ్గిరకు పోయ్యేవరకు —కరణమూ, రామిరెడ్డి పిలుచుకొని రమ్మన్నారని కొండడి తావుకు ఒక మనిషి వచ్చి పిలిచాడు. నీళ్లు పోసుకొని కొండడు లక్ష్మమ్మ ఇంటికి పోయాడు, మళ్ళా ఏం తెచ్చిపెట్టబోతున్నా అని భయపడుతూ. బసవయ్యా, రామిరెడ్డి, లక్ష్మమ్మ కలిసి కొండణ్ణి పదిబూతులు తిడ్డి, పోలీసుకు రిపోర్టు చేస్తామని బెదిరించి, కొరతపడ్డ వరికట్టల ఖరీదుకిందా, దొంగతనం చేసినందుకు అపరాధంకిందా వాడికి పదిహేను రూపాయలు జుల్మానా విధించి, ఆపైకం అప్పుడే రొక్కరూపంగా కట్టినాసరే, లేకుంటే లక్ష్మమ్మపేర రూపాయికి నెలకు అణా వడ్డీవంతున అప్పుపత్రం వ్రాసి యిచ్చినా సరే, ఏదో విధంగా తీర్మానం చేయాలని కస్తీచేశారు. వారు చేసిన పంచాయితీకి కొండడికి కడుపు దహించుకొని పోయింది

“నన్ను అడ్డంగా పండబెట్టి ముక్కలు ముక్కలుగా నరికినా నవే నేను మాత్రం ఒక దమ్మిడీకూడా అచ్చుకోలేను” అన్నాడు వాడు. అట్లా అనేవరకు,

“ని మదం అణుస్తా నుండరా! ఊళ్ళోవాళ్ళసొత్తు వొంగకనంచేసి, తేరగా ఇంట్లో వేసుకొని తినడమనుకొన్నావా” అని బసవయ్య గ్రుడ్లు వురిమి, లక్ష్యమ్మ సేద్యగాళలో ఒక గవండ్లవాణ్ణి, ఒక గొల్లవాణ్ణి పిలిచి “మీరు పోయి కొండడి ఇంటికాడ బర్రెగొడ్డును కొట్టుకొని రాండి. విడేమో వొళ్ళు తెలియకుండా మాట్లాడుతున్నాడు,” అని ఉత్తర్యుచేసేవరకు, ఇద్దరు సేద్యగాళ్ళూ ఆ క్షణంలోనేపోయి, కొండడు లక్ష్యమ్మకాడ పుండంగనే బర్రెను తోలుకొనివచ్చి, లక్ష్యమ్మ పశువులవొడ్లో కట్టవేశార.

“నిం చేసినా చెల్లుబడి అవుతుందిగదా అని మీరందరూ కలిసి చేస్తున్నారు ఈ పన్నులన్నీ, ఇంతకంటే మీరు నన్ను చెడగొట్టేదేముంది? అన్ని పాపపుణ్యాలూ ఆ భగవంతుడే కనిపెట్టాడు లెండి” అని లోపల కుతకుతలాడే హృదయాన్ని తన నిస్సహాయస్థితివల్ల జనించిన వేదాంతంతో తృప్తిపెట్టుకొంటూ కొండడు ఇంటికి వెళ్ళిపోయాడు. ఇంటిదగ్గర తల్లి భార్య గోలు గోలుమని ఏడుస్తున్నారు. పొద్దు గుంకి ఇంటికి చేసిన మాల అమ్మ లక్కలుకూడా పోగయి దవడలు నొక్కుకుంటూ నిలబడ్డారు. కొండడు తల్లిని, భార్యనూ కూకలేసి ఏడుపు మానిపించి ఆ రాత్రి గంజితాగి పండు కున్నాడు.

తెల్లవారింది. కొండడు రెండు కట్టల వరికర్రలూ పోయినందుకు దుఃఖపడలేదు గాని, ఎట్లా లేదన్నా ముప్పయి రూపాయలు కిమ్మతు చేసే విక్షేపంవంటి బర్రె పోయినందుకు మాత్రం కొంత విలపించాడు. వాకిట బర్రె లేక ఇల్లంతా బావురుమన్నది. ఎట్లాగైనా పైవారికి తెలుపుకొని, పోయిన బర్రెను మాత్రం తిరిగి తెచ్చుకొనా మనుకొని మహా దొర్లాడినాడు. కాని భత్యుఖర్చుకైనా చేతిలో దమ్మిడీ లేకపోయె! ఇక వ్యవహారం ఎట్లా జరపగలడు? అదిగాక బసవయ్య రాక్షసుడు; రామిరెడ్డి, లక్ష్యమ్మ బలవంతులు. తాను పోయి, బర్రెను తీసుకుపోయారని ఏ పోలీసువారితోనైనా

చెప్పుకుంటే, బసవయ్యా, రామిరెడ్డి కలిసి, అసలు తన మీదికి తెచ్చిపెట్టిన దొంగతనం నేరాన్ని ఏ తప్పుడు సాక్ష్యమో సృష్టించి, పెంచి పెద్ద చేసి తుదకు తన్ను ఏ జైలులోనైనా పెట్టిస్తారేమోనని భయపడ్డాడు కొండడు, ఎప్పుడూ ఇట్లాంటి లట్టాలు పడ్డవాడు కాదు కాబట్టి. వాడికి ముందు వ్యవహారం నడపకానికి దైర్యంవాలలేదు. తాను దొంగతనం చేసినట్టు వచ్చిన అపనిందకే సగం చచ్చి తిరుగుతున్నాడు. 'దాని తాను తెగిరి, పోతే పోయింది బర్రె! నే నీకంటాలు పడలే'నని నిశ్చయించుకొని వూరుకొన్నాడు కొండడు.

ఇంతలోనే తన గ్రామ జమాబందీ- తాలూకా కచ్చేరికాడ డిస్ట్రిక్లెక్టరు గారు ఇక నాలుగు రోజుల్లో జరుపుతారని తెలిసింది. రైతులు తమ కష్ట సుఖాలను డిస్ట్రిక్లెక్టరు దొరతో చెప్పుకోవడానికై తలా ఒక అర్జీ వ్రాసుకొని జమాబందీ రోజున దొరదగ్గరకు పోతున్నారు. కొండడు తన కయ్యకి కాలవకోసరం పెట్టుకొన్న అర్జీల మీద ఇంకా ఉత్తరువులేమిన్నీ రాలేదు. జమాబందీలో దొరగారితో కాలవ సంగతి మొరపెట్టుకొని చెప్పుకొన్నామని, కొండడుకూడా ఒక అర్జీ వ్రాయించుకొని తాలూకా కచ్చేరికి పోయినాడు. దొరగారికి దణ్ణంపెట్టి తనకు కాలవ యిప్పించవలసిందని కోరగా డిస్ట్రిక్లెక్టరు పక్కనున్న తహసీలుదారు వైపు చూశాడు. "గ్రామాల్లో పార్టీలు పెంచు కొని, తగవులాడుకొని, ప్రతీవాళ్ళూ కాలవలు కావాలని కోరుతున్నారు సార్! ఈ అర్జీదారుకు అరెకరా భూమి కంటే జాస్తిలేదు. వీడికికూడా ఒక కాలవ కావలెనంటే ఎట్లా వస్తుంది? ఒకరికి గనుక ఇచ్చినామంటే, ఇక ప్రతీ రైతూ తన ప్రతికయ్యకూ కాలవ ఇప్పించమంటాడు. ఇది సాధ్యం అయ్యే పనిగాదు సార్!" అని తహసీలుదారు జవాబు చెప్పాడు.

"అవునవును, మీరు చెప్పింది నిజమే" నంటూ డిస్ట్రిక్లెక్టరు కొండడి వైపు తిరిగి, "నీకు ప్రత్యేకంగా కాలవ యివ్వడానికి వీల్లేదు. నీ అర్జీ తోసి వేశాం" అని ఉత్తరువు చేశాడు.

"అయ్యా! నేను బీదవాణ్ణండీ; నా కయ్యకు నీళ్ళు పారించుకునే ఆధారం లేదండీ" అన్నాడు కొండడు.

“గ్రామంలో వెయ్యి, రెండువేల ఎకరాలకు నీళ్లు పారుదల అవుతూవుంటే నీ ఆరెకరా కయ్యకూ నీళ్లురావడం లేవంటే ఎవరై నా నమ్ముతారా?” అన్నాడు డిప్టీకలెక్టరు.

“లేదు సామీ! లక్ష్మమ్మగారూ, కరణం బసవయ్యగారూ కలిసి నన్ను అన్యాయం చేస్తున్నారు సామీ! నా మీద చోరీనేరం మోపి నా బ్రెగొడ్డును తోలుకొని పోయారు సామీ! తమరు కటాక్షించకుంటే నా కయ్యను బీడెట్టుకుని పోవలసిందే సామీ!” అని కొండ * గోలవేశాడు.

“ఒరే! ఇది కచ్చేరీగాని, మీ మాలవాడకాదు, తెలుసునా? నీ నడవడిక మంచిదయితే గ్రామంలో ఆసాములు నీరు రానియ్యకుండా ఎందుకు చేస్తారు? ఆరెకరా కయ్యగలవాడివి నువ్వు లక్షాధికారులతో తగవుపెట్టుకో వచ్చురా?” అన్నాడు డిప్టీకలెక్టరు.

“నీడు గజదొంగ సార్! నీణ్ణి కె. డి. రిజిష్టరులో చేర్చడానికి పోలీసు సబినస్పెక్టరుగారు రాసుకొనిపోయారు సార్!” అని అక్కడనే నిలబడివున్న కరణం బసవయ్యగారు ఆ కొరవ పూరించాడు.

“గొప్పవాళ్ళతో ఎన్నడూ తగవు పెట్టుకోకూడదురా! పో! పో! ఆ లక్ష్మమ్మకాళ్ళూ కడుపు పట్టుకుని నలుగురితోపాటు నువ్వుకూడా నీళ్లు పొందుకో. పో! ఆమెతో తగవులు పెట్టుకోకు” అన్నాడు డిప్టీకలెక్టరువార.

“అయ్యా! నామీద అబద్ధపుకేసు పెట్టి ఈకరణం బసవయ్యగారు అన్యాయం చేస్తున్నాడండీ” అన్నాడు కొండడు. “జమాబందీలో అవన్నీ విచారించడానికి మాకు వీల్లేదు. నీ కేసైనా అన్యాయం జరిగితే సాక్ష్యం తెచ్చుకొని మేజిస్ట్రేటులోనో, సివిల్లోనో దావా పెట్టుకో. మే మేమీ చేయడానికి వీల్లే”దని దొర ఇంకో అర్జీదారును పిలిచాడు. నెత్తిన గుడ్డవేసుకొని కొండడు ఇంటికి పోయాడు.

8

జమాబందీ అయిన మర్నాడే తాలూకాలో జరిగిన సంగతంతా లక్ష్మమ్మకు తెలిసిపోయింది; మాలవాడికి బాగా జరిగిందని చంకలు

తట్టుకుంది. వ్యవహారం తమకు అనుకూలమై, కాలవ ఇవ్వడానికి వీల్లేదని దొర తీర్మానం చేశాడు కాబట్టి, అనుకొన్నప్రకారం ఫయిసలు చేయించవలసిందని రెవిన్యూ ఇనస్పెక్టరు లక్ష్మమ్మకాడికి కబురుచేశాడు. ఇప్పుడు చేతిలో దమ్మిడి లేదని జవాబుచెబుతూ, కొండడికి పట్టాకిచ్చిన కయ్యూ మార్పించి తనపేర పట్టా తెప్పించినట్లయితే దానికి, దీనికికూడా కలిపి అనుకొన్నది ఇస్తానుగాని ఇప్పుడేమీ ఇవ్వడానికి వీలులేదని జవాబుతో చెప్పి పంపింది లక్ష్మమ్మ. ఇంతలోనే కొండడు వచ్చి ఇనస్పెక్టరుకు దణ్ణం పెట్టి—

“సామీ! నాకు కాలవ తెప్పిస్తానంటి. ఆఖరుకు డిస్టికలెక్టరుదొర ఒప్పుకోకపోయె! నా అయిదు రూపాయలూ నాకు పారెయ్యండి” అని అడిగాడు.

“ఇ దేమీ వంకాయలబేరం కాదు; కొరవ అయిన రూపాయలూ నీవు అప్పు ఇచ్చివుంటే, నీ కీపాటికి కాలవ వచ్చేవుండును. స్వల్పంకో ఆజ్ఞాయించినందుకు వ్యవహారం ఇట్లా అయింది. చేతికి వచ్చిన పైకాన్ని వాపసుయిచ్చే ఆచారం మనవగ్గరలేదు, పో” అన్నాడు ఇనస్పెక్టరు పంతులు. ఉసూరుమంటూ కొండడు వెళ్లిపోయాడు.

కొండడికి చెడ్డరోజులు వచ్చినవి. లక్ష్మమ్మకు తన మీద ఇంత పగ ఎందుకో వాడికి అర్థంగాలేదు. ఆమెకు తోడు ఇప్పుడు బసవయ్యూడ పగవాడయినాడు. కాలం కర్కంకూడా ఒనగూడినట్లయింది వాడికి. ఎవరితో పోయి చెప్పుకోడానికి దిక్కుతోచలేదు. కయ్యూకోసం తెచ్చిన అప్పు పెరిగిపోతోంది. లక్ష్మమ్మతో వ్యవహారం ముదిరిపోయింది. బసవయ్యపగ తాచుపగే; ఎప్పుడెవేస్తాడో అని దిగులు. వెనుకటి గుండెనిబ్బరం చెడింది. ధైర్యం పలచబడుతోంది కొండడికి.

ఇంట్లో కూటికి గింజలులేక, ఆమరునాడు చీకటితోనే తన కుప్ప తొక్కించాలని ఆరోజు తనూ, తనభార్య యిద్దరూ పొలంపోయి కళ్ళం బాగుచేసి వచ్చారు మాలవాడలోనే పది పశువులని సంపాదించుకొని తెల్లవారుజామున పోయి కుప్ప పడగొట్టా అనుకుని ఇద్దరు కూలివాళ్లను

మాట్లాడుకొన్నాడు. నెల పొడవంగనే లేచిపోదా మనుకొని పెందలకడనే నడుం వల్చాడు కొండడు.

జమాబందీలో కొండడు డిప్టీకలెక్టరువారితో చెప్పిన నేరాలకు బసవయ్య ఉగ్రుడై ఉన్నాడు. “దమ్మికి కొరగాని పక్షి పట్లీకుకో వచ్చి బ్రాహ్మణ్ణి- నామీద దొరదగ్గర తంటాలుచెప్తాడా? హూ! నేను నియోగివిడ్డను. వీడికి నా మజా తెలియదు. ఇంతవరకూ వచ్చింతర్వాత వెనక్కి తిరిగితే పంతులు అఖికి మాలవాడివేతిలో చిక్కుకొన్నాడంటారు నలుగురూనూ. ఇక గ్రామంలో వాడైనా కాపురం ఉండాలె, నేనైనా ఉండాలె. వీక అంతు పట్టయాస్తా” అని బసవయ్యపంతులు పరవశుతోక్కుతున్నాడు. కొండణ్ణి పిలిపించి సమక్షంలో వాణ్ణి నాలుగు బూతులుతిట్టి పంపడం అంటే ఆయనకు తృప్తి కాలేదు. శాశ్వతంగా నిలిచేటట్టు వాడికి తగిన వాత వేయాలని తీర్మానం చేసుకొన్నా డాయన. తాను వేసుకొన్న ప్లానుకు ఇక కొండడితో మాట్లాడకపోవడమే మంచి దనుకొన్నాడు. తన హృదయగోళంలో ప్రజ్వలింపే క్రోధాగ్ని ప్రత్యక్షంగా బయలుపడి శత్రునాశనం చేయవలసిందేగాని దాన్ని బయటపెట్టకూడ దనుకొన్నాడు బసవయ్యపంతులు.

సాయంత్ర మయింది. బీదలను హింసించే దుర్మార్గుల చర్యలను చూడలేమో సహస్రకరుడు ప్రాపంచికదృక్పథాన్నుండి చాటుకు పోయాడు. ఆ ఆసురసంధ్యవేళ బసవయ్య రామిరెడ్డిని పిలుచుకొని లక్షమ్మ ఇంటికి పోయాడు. బసవయ్యకూ లోకానికి అంధకారం అలుముకొంది.

“పంతులూ! ఆ కయ్య మనకు దఖలుపడేటట్టు చేస్తూ నీ ధర్మాన కాలవ పోనేపోయింది’ మాలవాణ్ణి మటుమాయం చేసి కయ్యలో కయ్య కలుపుకొనేదాకా నాకు నిద్రపట్టదు. పంతులూ!- ఇదిగో, ఈపని నీచేతిలోనే వుంది” అని లక్షమ్మ అనేవరకు, “తొందరపడకు. వాడికి అంత్యకాలం సమీపించిందిలే; ఇప్పుడు నేను వచ్చింది అసలు ఆ పనికొరకే” అంటూ పంతులూ, రామిరెడ్డి, లక్షమ్మా మిద్దె మీదికి పోయి, ఒక అరగంటసేపు వీషేమిటో గుసగుసలాడు కొన్నారు. సరేనంటే సరేననుకొని అందరూ

మిద్దెదిగి కిందికి వచ్చారు. ఎవనిదారిన వాళ్ళు వెళ్లారు. బసవయ్య ఇంటికి పోయి ఉడుకునీళ్ళు పోసుకొని సాయంసంధ్య వార్చుకొని భోజనంవేసి పండుకొన్నాడు.

కొండడి ఇంట్లో కొండడు నిద్రపోతున్నాడు. బసవయ్య ఇంట్లో బసవయ్య నిద్రపోతున్నాడు. జగత్తంతా నిద్రపోతున్నది, ఒక్క లక్ష్మమ్మ తప్ప. లక్ష్మమ్మ కాదినం ఏకాదశీ పర్వదినం. నిద్రపోలేదు. జాగారం చేస్తోంది. తనతో పాటు రామిరెడ్డిని కూడా మేలుకోవ్వెట్టి అతనివల్ల భాగవతం చదివించి వింటోంది. రామిరెడ్డికి ఆత్రంగానే వుంది—పడు కొంటే బాగుండునకేమో.

నెల పొడిచి కొండణ్ణి, వాడి భార్యనూ నిద్రలేపింది. కూలివాళ్ళను కేకేసి చద్దన్నం మూట కట్టుకొని, పశువులను తోలుకొని కొండడూ, వాడి భార్య కుప్పకాడికి బయలుదేరారు. ఒక పావుగంట సేపటికి వాళ్ళ కుప్పకు కనుచూపు మేరదూరంలోనికి వచ్చారు. చూస్తాడుగదా తేరిపారి కొండడు, పొగా మంటా కనపడింది, వాడికి తన కుప వున్న స్థలంలో. ఇదేమా అని వాడికి గుండె దేజారయింది. నవనాళ్ళూ క్రుంగిపోయాయి. ఒళ్ళు తెలియ లేదిక. గుండెలు కవుక్కొంటూ ఒక్కటే పేరెంతీశాడు కొండడు కుప్ప కాడికి.

వచ్చాడు కొండడు. మండుతున్న కుప్ప కెదురుగా నిలబడ్డాడు. అప్పటికే కుప్ప నలువైపులా అగ్నిహోత్రుడి సందిట్లో చిక్కుకొంది. చిటవట మంటూ బ్రహ్మాండంగా మండిపోతోంది. తూర్పుగాలి అందుకొని అగ్ని హోత్రుడికి తోడయింది. ఎవరితరం ఆర్పడమిక? ఆకాశానికంటా యెగసి పోయే ఆ మంటలకు కొండడి వొళ్ళుకూడా మంటలెక్కి పోతోంది. మొగాన నెతురుచుక్క లేదు. చూశాడు చూశాడు కుప్పకేసి; నివ్వెరపోయి వెరిచూపులు చూశాడు. చైతన్యం తీరింది. మండుతున్న కుప్ప కేసి కొయ్యబారిపోయి చూస్తూ కుప్పగూలిపోయాడు కొండడు.